

♦ ஒருமுறை தவறு செய்தால் மன்னிக்கலாம், திரும்பத் திரும்ப தவறு செய்பவர்களை என்ன செய்வது?

- கதிரவன், தஞ்சாவூர்.

“ஒரு கன்னத்தில் அறைந்தால் மறு கன்னத்தைக் காட்டுங்கள்” என்றார் இயேசுபிரான். “உங்களில் யார் குற்றம் புரியாதவர்களோ அவர்களே தண்டிக்கும் உரிமை உடையவர்கள்” என்றவரும் அவரே. “இன்னா செய்தாரை ஒறுத்தல் அவர் நாண நன்னயம் செய்து விடல்” என்கிறார் பொய்யாமொழியார். துன்பம் விளைத்தவரைத் தண்டிக்க வேண்டுமானால் வெட்கப்படும்படியாக நன்மையையே செய்து விடுங்கள் என்று அறிவுறுத்துகிறார் அவர். அவரேதான்... “கொலையே போன்ற கொடுமை செய்தாரைக் கூட, அவர் செய்த ஒரே ஒரு நல்ல செயலை எண்ணிப் பார்த்து மன்னித்துவிடலாம்” என்றும் கூறுகிறார்.

அருமைக் கதிரவனே...

“மன்னித்தல்” என்பது மாபெருந் தன்மை. பெருந்தன்மைக்கு எண்ணிக்கை எது? பெருந்தன்மை கொண்ட ஒரு மனிதர் எப்போதுமே பெருந்தன்மையோடுதான் நடந்து கொள்வார். தொடர்ந்து மன்னித்தவர்கள் தான்... இந்த மண்ணில் நிலைத்து நின்றார்கள். மன்னிப்புதான் மனமாற்றத்தின் வித்து. இன்றில்லையென்றாலும் உங்களது பொறுமை - அதற்குரிய பயனை விளைவித்துவிடும். பொறுமை கடலினும் பெரிது என்பார்கள். சகிப்புத்தன்மைதான் சாதனைகளுக்கான அடித்தளம்.

மன்னிக்கும் குணம்தான் மனிதர் களை மகான்களாக்குகிறது. புத்தரை, நபியை, காந்தியை, இயேசுவை, அப்பரை, தெரசாவை... இன்னும் எண்ணற்ற பெரியவர்களை உலகிற்கு அடையாளம் காட்டியது. மன்னித்தல் - இளைய வயதிலும் கடினமான குணம்தான். கோபம் வரும்; ஆத்திரம் வரும். பாடம் கற்பிக்கத் தோன்றும். காலம் ஆக... ஆக... அனுபவம் பெறப்பெற... பக்குவம் கைவரப் பெறும்போது மன்னிப்பின் மகத்துவத்தை உங்களால் உளப்பூர்வமாக உணர முடியும்.



“இவர்கள், தாங்கள் செய்வதை இன்னதென அறியாமல் செய்கிறார்கள்”-என்று அவர்களை மன்னிக்கப் பழகும்போது நீங்கள் பெருந்தன்மைமிக்கவராக மதிக்கப்படுவீர்கள். பெருமைக்குரிய வராகப் போற்றப்படுவீர்கள். “பெருமை”தானே- பெருந்தன்மை! அதனைப் பெறுவதற்குப் பொறுமை உங்களுக்கு உதவட்டும்.